



VERAPOLY

ARCHDIOCESAN GAZETTE

വരാപ്പുഴ അതിരൂപതാ ഗസറ്റ്

VOL. LIV - JK 105

2026 AUGUST 02

No. 9

PASTORAL LETTER

**അതിരൂപതാ ദൈവവിളി ഞായർ
2026 ആഗസ്റ്റ് 9**

യേശുവിൽ പ്രിയ സഹോദരവൈദികരേ,
സന്ന്യാസസഹോദരന്മാരേ, സഹോദരിമാരേ, വത്സലമക്കളേ,

വൈദികരുടെ മദ്ധ്യസ്ഥനായ വി. ജോൺ മരിയ വിയാനിയുടെ തിരുനാൾ ആഗസ്റ്റ് 4-ാം തീയതി തിരുസഭ ആഘോഷിക്കുകയാണല്ലോ. ആഗസ്റ്റ് 4 കഴിഞ്ഞു വരുന്ന ഞായറാഴ്ച നമ്മുടെ അതിരൂപതയിൽ നാം 'ദൈവവിളി ഞായർ' ആയി ആചരിക്കുകയാണ്. നമ്മുടെ യുവതീയുവാക്കളുടെ പൗരോഹിത്യ-സന്യാസ്ത ജീവിതത്തിലേക്കുള്ള ദൈവവിളികൾ തിരിച്ചറിയുവാൻ അവരെ സഹായിക്കുകയും പ്രോത്സാഹിപ്പിക്കുകയും ചെയ്യുക എന്നത് ഇക്കാലഘട്ടത്തിലെ നമ്മുടെ ഓരോരുത്തരുടേയും പ്രത്യേക ദൗത്യമാണ്.

കുടുംബങ്ങളിൽ ദൈവവിളികൾ ഉണ്ടാകുന്നതിനും വളർന്നു വരുന്നതിനും അനുയോജ്യമായ ഒരന്തരീക്ഷം സൃഷ്ടിക്കുക എന്നത്

പ്രഥമമായി മാതാപിതാക്കളുടെ കർത്തവ്യമാണ്. നിങ്ങളുടെ വിവാഹ വേളയിൽ ദൈവസന്നിധിയിൽ നിങ്ങൾ പ്രഖ്യാപിച്ച ഒരു പ്രധാന വാഗ്ദാനമാണ് നിങ്ങളുടെ മക്കളുടെ വിശ്വാസത്തിലധിഷ്ഠിതമായ വളർച്ച. മക്കളുടെ വിശ്വാസജീവിതത്തെ ഗൗരവമായിക്കാണുന്ന കുടുംബങ്ങൾ തീർച്ചയായും ദൈവവിളിയുടെ വിളനിലമായിരിക്കും എന്നതിൽ സംശയമില്ല.

ദൈവവിളി പ്രോത്സാഹിപ്പിക്കുന്നതിൽ ഇടവകതലത്തിൽ ഏറ്റവുമധികം ഉത്തരവാദിത്തമുള്ളവരാണ് വൈദികരും സന്യസ്തരും. നിങ്ങൾ സ്വീകരിച്ച ദൈവവിളിയിൽ ജീവിക്കുന്നതിലൂടെ ലഭിക്കുന്ന സന്തോഷത്തിന്റേയും സന്തുഷ്ടിയുടെയും പ്രതിഫലനമാണ് നിങ്ങളുടെ ദൈവവിളി പ്രോത്സാഹനം...!

ഇടവക വികാരിയോടും മറ്റു സന്യസ്തരോടുമൊപ്പം ഈ മേഖലയിൽ ഏറ്റവും ക്രിയാത്മകമായ സംഭാവനകൾ നൽകുവാൻ സാധിക്കുന്നവർ നമ്മുടെ വിശ്വാസപരിശീലന അധ്യാപകരാണ്. വിശ്വാസപരിശീലനത്തോടൊപ്പം ദൈവവിളികൾ കണ്ടെത്തുവാനും വിശ്വാസജീവിതത്തിൽ കുട്ടികളെ നിരന്തരമായി അനുഗമിക്കുവാനും അങ്ങനെ, ദൈവവിളിയോട് ആഭിമുഖ്യം സൃഷ്ടിക്കുവാനും നിങ്ങൾക്ക് സാധിക്കും. ബിസിസി തലത്തിൽ അജപാലന കോഡിനേറ്റർമാരുടെ സേവനം ഇക്കാര്യത്തിൽ വളരെ ഫലപ്രദമായിരിക്കും എന്നു ഞാൻ ഓർമ്മിപ്പിക്കുന്നു.

ആയതിനാൽ, നമ്മുടെ എല്ലാ ഇടവകകളിലും ദൈവവിളിയുടെ പ്രോത്സാഹനത്തിനായി 'വൊക്കേഷൻ പ്രമോഷൻ സെല്ലുകൾ' രൂപീകരിക്കുവാനും അവയുടെ പ്രവർത്തനം കാര്യക്ഷമമാക്കുവാനും ഞാൻ പ്രത്യേകം ആഹ്വാനം ചെയ്യുന്നു. അതിരൂപതാ ദൈവവിളി കമ്മീഷന്റെ നിർദ്ദേശങ്ങൾക്കനുസരിച്ച് ദൈവവിളി പ്രോത്സാഹനത്തിനായി പ്രവർത്തിക്കണമെന്ന് സ്നേഹപൂർവ്വം ഞാൻ ഓർമ്മിപ്പിക്കുന്നു. സജ്ജീകരണങ്ങൾ ചെയ്യണമെന്ന് ഏവരോടും സ്നേഹപൂർവ്വം ഞാൻ നിർദ്ദേശിക്കുന്നു. നല്ലിടയനായ ഈശോയുടെ അനുഗ്രഹങ്ങൾ നിങ്ങളേവരുടെയുംമേൽ ഉണ്ടാകട്ടേയെന്ന് പ്രാർത്ഥിച്ചുകൊണ്ട്,

പൈതൃകാശീർവാദങ്ങളോടെ, എറണാകുളത്ത് നമ്മുടെ അതി
മെത്രാസനമന്ദിരത്തിൽ നിന്ന് 2026 ആഗസ്റ്റ് 2-ാം തീയതി.

എറണാകുളം

02.08.2026

✠ ജോസഫ് കളത്തിപ്പറമ്പിൽ
വരാപ്പുഴ അതിരൂപതാ മെത്രാപ്പോലീത്ത

N.B.: ഈ ഇടയലേഖനം 2026 ആഗസ്റ്റ് 9-ാം തീയതി ഞായറാഴ്ച
ദിവ്യബലി മധ്യേ വായിക്കേണ്ടതാണ്.

CIRCULAR - 14
തടവറ പ്രേഷിത ഞായർ
9 ഓഗസ്റ്റ് 2026

രോദനം കേൾക്കുക, മുറിവ് ഉണക്കുക, പ്രത്യാശ പുനരുജ്ജീവിപ്പിക്കുക

ക്രിസ്തുവിൽ പ്രിയ സഹോദരീസഹോദരന്മാരേ,

നമ്മുടെ കർത്താവായ യേശുക്രിസ്തുവിന്റെ നാമത്തിൽ നിങ്ങൾക്കു കൃപയും സമാധാനവും. തടവറ പ്രേഷിത ഞായറാഴ്ചയായി ആചരിക്കുന്ന ഓഗസ്റ്റ് മാസത്തിലെ രണ്ടാം ഞായറാഴ്ച, അഴികൾക്കു പിന്നിൽ കഴിയുന്ന നമ്മുടെ സഹോദരീസഹോദരന്മാരിലേക്ക് നമ്മുടെ ഹൃദയങ്ങൾ തിരിക്കാൻ സഭ നമ്മെ ക്ഷണിക്കുന്നു. നമ്മൾ കരുതുന്നതുപോലെ തടവറയിൽ കഴിയുന്നവരെല്ലാവരും കൊടുംകുറ്റവാളികളല്ല. ഒരു ദുർബലനിമിഷത്തിൽ തെറ്റിൽ അകപ്പെട്ടുപോയവർ ഇവിടെയുണ്ട്. സാമ്പത്തിക തകർച്ചമൂലം ജയിലറുകളിലേക്ക് എത്തപ്പെട്ടവരുണ്ട്. ആസൂത്രിതമായ ദുരാരോപണങ്ങൾ നിമിത്തം തടവറകളിലേക്ക് എറിയപ്പെട്ട, തികച്ചും നിഷ്കളങ്കരായ, തീർത്തും നിസ്സഹായരായ നിരപരാധികളും തടവറയിലുണ്ട്. “തടവുകാരുടെ ഞരക്കം കേൾക്കാനും മരണത്തിനു വിധിക്കപ്പെട്ടവരെ സ്വതന്ത്രരാക്കാനുംവേണ്ടി” എന്ന സങ്കീർത്തകന്റെ വാക്കുകളിൽനിന്നു (102:20) പ്രചോദനം ഉൾക്കൊണ്ട്, ഈ വർഷത്തെ പ്രമേയത്തെക്കുറിച്ചു നമുക്കു വിചിന്തനം ചെയ്യാം: രോദനം കേൾക്കുവിൻ, മുറിവ് ഉണക്കുവിൻ, പ്രത്യാശ പുനരുജ്ജീപ്പിക്കുവിൻ. ഈ വിഷയം വെറുമൊരു മുദ്രാവാക്യമല്ല; മറിച്ച് സുവിശേഷ കല്പനയാണ്. “ബന്ധിതർക്കു മോചനവും” (ലൂക്കാ 4:18) ഹൃദയം തകർന്നവർക്ക് സൗഖ്യവുമേകുവാൻ വന്ന യേശുവിന്റെ ദൗത്യത്തെ അത് പ്രതിധ്വനിപ്പിക്കുന്നു.

രോദനം കേൾക്കുക

തടവറ മതിലുകൾക്കും പൂട്ടിയ കവാടങ്ങൾക്കും ഇരുമ്പഴികൾക്കും പിന്നിലുള്ളത് മനുഷ്യരാണ്; പലപ്പോഴും അവരുടെ രോദനം കേൾക്കപ്പെടാതെ പോകുന്നു. പല തടവുകാരും അവരുടെ മുൻകാല പ്രവർത്തനങ്ങളെക്കുറിച്ചുള്ള കുറ്റബോധത്തോടെയും തകർന്ന

ബന്ധങ്ങളുടെ വേദനാജനകമായ ഓർമ്മകളോടെയും കഴിയുന്നു. ചിലർ സ്വന്തം വീട്ടുകാരാലും സുഹൃത്തുക്കളാലും ഉപേക്ഷിക്കപ്പെട്ടവരാണ്. മറ്റുള്ളവർ വിഷാദം, ഉത്കണ്ഠ, മാനസികാഘാതം, ആസക്തി അല്ലെങ്കിൽ മാനസികരോഗങ്ങൾ എന്നിവയുമായി പോരാടുന്നു. ഒറ്റപ്പെടലിന്റെ വേദനയും സമൂഹം മറന്നുവെന്ന തോന്നലും പലരെയും വേട്ടയാടുന്നു. അതിനാൽ തടവുപുള്ളിയുടെ രോദനം മോചനത്തിനായുള്ള ഒരു അപേക്ഷയേക്കാൾ വളരെ ശക്തമാണ്. “ഞാൻ കാരാഗൃഹത്തിലായിരുന്നു, നിങ്ങൾ എന്റെ അടുത്തുവന്നു” (മത്താ 25:36) എന്നു പറയുമ്പോൾ യേശു തടവുകാരുമായി താദാത്മ്യം പ്രാപിക്കുകയാണ്. തടവുകാരുടെ നിലവിളി നാം കേൾക്കുമ്പോൾ, ക്രിസ്തുവിന്റെ തന്നെ നിലവിളിയാണു നാം കേൾക്കുന്നത്. നമ്മുടെ ദൈവം ശ്രവിക്കുന്ന ദൈവമാണ്. വിസ്മരിക്കപ്പെട്ടവരുടെയും തിരസ്കരിക്കപ്പെട്ടവരുടെയും തടവിലാക്കപ്പെട്ടവരുടെയും നിലവിളികൾക്ക് അവൻ ചെവികൊടുക്കുന്നു. ക്രിസ്തുവിന്റെ ശരീരമെന്ന നിലയിൽ സഭയും അതുതന്നെ ചെയ്യണം.

ശ്രവണ ശുശ്രൂഷ

വിമോചനം പലപ്പോഴും ശ്രവണത്തിലൂടെ ആരംഭിക്കുന്നു. തടവുകാരെ ഒരിക്കലും അവരുടെ കുറ്റകൃത്യങ്ങളിലൂടെ മാത്രം ചുരുക്കിക്കാണരുതെന്നും എന്നാൽ ദൈവത്താൽ സ്നേഹിക്കപ്പെടുന്നവരും നവീകരിക്കാൻ കഴിവുള്ളവരുമായി എപ്പോഴും അംഗീകരിക്കപ്പെടണമെന്നും ഫ്രാൻസിസ് പാപ്പാ നമ്മെ ആവർത്തിച്ച് ഓർമ്മിപ്പിക്കുകയുണ്ടായി. അതിനാൽ, അനുകമ്പയോടെ ശ്രവിക്കുക എന്നത് ഒരു വിശുദ്ധ ശുശ്രൂഷയാണ്. ശ്രദ്ധയോടെ കേൾക്കുന്നതിലൂടെ, തടവുകാരെ അവരുടെ മാഹാത്മ്യവും മാനവികതയും പ്രത്യാശയും വീണ്ടും കണ്ടെത്താൻ നാം സഹായിക്കുന്നു.

മുറിവ് ഉണക്കുക

ഓരോ തടവുപുള്ളിയും മുറിവുകൾ വഹിക്കുന്നവരാണ്. തടവറകളിലുള്ള സഭയുടെ സാന്നിധ്യം അടിസ്ഥാനപരമായി ഒരു സൗഖ്യശുശ്രൂഷയാണ്. സമർപ്പിത സഹോദരിമാരും വൈദികരും സന്നദ്ധപ്രവർത്തകരും കൗൺസിലർമാരും തടവറ പ്രേഷിതരും അഴികൾക്കു പിന്നിലുള്ളവർക്കു വേണ്ടി ക്രിസ്തുവിന്റെ സൗഖ്യദായക

ശുശ്രൂഷ തുടരുന്നു. പലപ്പോഴും രോഗശാന്തി ആരംഭിക്കുന്നത് ലളിതമായ ഭാവപ്രകടനങ്ങളിലൂടെയാണ്: ശ്രവിക്കാനുള്ള സന്നദ്ധത, പ്രാർഥന, സന്ദർശനം, ഒരു കത്ത്, ഒരു പ്രോത്സാഹനവാക്ക് അല്ലെങ്കിൽ ദയയുടെ ഒരു പ്രവൃത്തി തുടങ്ങിയവയിലൂടെ ദൈവം തന്റെ രോഗശാന്തി ശുശ്രൂഷ തുടരുന്നു.

സഹാനുഭൂതി (empathy): തടവറ ശുശ്രൂഷയുടെ കാതൽ

സഹാനുഭൂതി എന്നത് മറ്റൊരു വ്യക്തിയുടെ സഹനത്തിലേക്കു പ്രവേശിക്കാനുള്ള കഴിവാണ്. യേശു തന്റെ ശുശ്രൂഷയിലുടനീളം അഗാധമായ സഹാനുഭൂതി പ്രകടിപ്പിച്ചു. അവിടന്നു കുഷ്ഠരോഗികളെ സ്പർശിച്ചു, പാപികൾക്കു മാപ്പുകൊടുത്തു കുരിശിലെ സഹനവേളയിലും, അനുതപിച്ച കള്ളനോട് അവിടന്നു കരുണയുടെ വാക്കുകൾ അരുൾചെയ്തു: ഇത് ഓരോ തടവറ ശുശ്രൂഷിക്കും പ്രചോദനമാകണം. മുൻവിധികളില്ലാതെ ശ്രവിക്കാനും, മുറിവുകൾ മനസ്സിലാക്കാനും, അനുരഞ്ജനവും ബന്ധങ്ങളുടെ പുനഃസ്ഥാപനവും പ്രോത്സാഹിപ്പിക്കാനും സഹാനുഭൂതി നമ്മെ പ്രാപ്തരാക്കുന്നു. സഹാനുഭൂതിയിലൂടെ, സന്നദ്ധപ്രവർത്തകർ ക്രിസ്തുവിന്റെ അനുകമ്പാർദ്ര സ്നേഹത്തിന്റെ സജീവ അടയാളങ്ങളായി മാറുന്നു.

പ്രത്യാശ പുനരുജ്ജീവിപ്പിക്കുക

ഒരുപക്ഷേ തടവറയിലെ മതിലുകൾക്കുള്ളിൽ സംഭവിക്കുന്ന ഏറ്റവും വലിയ ദുരന്തം പ്രത്യാശ നഷ്ടപ്പെടുക എന്നതാണ്. പ്രത്യാശയില്ലെങ്കിൽ പുനരധിവാസം ദുഷ്കരമാകും. പ്രത്യാശ ഇല്ലാതാകുമ്പോൾ മാനസാന്തരം സാധ്യമാണെന്ന ആളുകളുടെ വിശ്വാസവും ഇല്ലാതാകും. എന്നാൽ, സുവിശേഷം അടിസ്ഥാനപരമായി പ്രത്യാശയുടെ സന്ദേശമാണ്. തന്റെ ശുശ്രൂഷയിലുടനീളം, സമൂഹം തിരസ്കരിച്ചവരിൽ യേശു പ്രത്യാശ പുനരുദ്ധരിച്ചു. പ്രത്യാശ പുനരുജ്ജീവിപ്പിക്കുക എന്നാൽ തടവുകാരെ സമൂഹത്തിലേക്കു വീണ്ടും സംയോജിപ്പിക്കാൻ സഹായിക്കുകയെന്നതാണ്; അവരുടെ കുടുംബത്തെ പിന്തുണയ്ക്കുക എന്നതാണ്. തടവുകാരുടെ കുട്ടികൾ അവരുടെ തല്ലാത്ത കാരണത്താൽ കഷ്ടപ്പെടാൻ ഇടയാകരുത്.

വധശിക്ഷ നിർത്തലാക്കൽ

കത്തോലിക്കാ സഭ ഓരോ മനുഷ്യജീവന്റെയും പവിത്രമായ മാഹാത്മ്യം ഉയർത്തിപ്പിടിക്കുന്നു. അതിനാൽ സഭ വധശിക്ഷയെ എതിർക്കുന്നു. കത്തോലിക്കാ സഭയുടെ മതബോധനഗ്രന്ഥം ഇങ്ങനെ പഠിപ്പിക്കുന്നു: വധശിക്ഷ വ്യക്തിയുടെ അലംഘനീയതയ്ക്കും മാഹാത്മ്യത്തിനുമെതിരായ ആക്രമണമാണ്; ലോകമെമ്പാടും അത് നിർത്തലാക്കുന്നതിന് സഭ ദൃഢനിശ്ചയത്തോടെ പ്രവർത്തിക്കുന്നു (CCC 2267). ഈ പ്രബോധനം കുറ്റകൃത്യത്തിന്റെ ഗൗരവത്തെയോ നീതിയുടെ ആവശ്യകതയെയോ നിഷേധിക്കുന്നില്ല. പകരം, ഒരു വ്യക്തിക്കും തനിക്കു ദൈവം നൽകിയ മാഹാത്മ്യം നഷ്ടപ്പെടുന്നില്ലെന്ന് ഉറപ്പിച്ചുപറയുന്നു. വിശുദ്ധ പൗലോസ് പീഡകനിൽനിന്ന് അപ്പോസ്തലനായി രൂപാന്തരപ്പെട്ടു. ധൂർത്തപുത്രൻ വീട്ടിലേക്കു സ്വാഗതം ചെയ്യപ്പെട്ടു. നല്ല കള്ളൻ പറുദീസയിൽ പ്രവേശിച്ചു. ദൈവം ഒരിക്കലും പാപിയെ കൈവിടുന്നില്ല. മാനസാന്തരത്തിനുള്ള സാധ്യത ആർക്കും നിഷേധിക്കപ്പെടരുത്.

മരണശിക്ഷയ്ക്കു വിധിക്കപ്പെട്ടവരെ അനുഗമനം ചെയ്യുന്നത്

ഐക്യരാഷ്ട്ര സഭയുടെ ഓഫീസ് ഓൺ ഡ്രഗ്സ് ആൻഡ് ക്രൈം നൽകുന്ന കണക്കനുസരിച്ച്, ലോകമെമ്പാടും ഏകദേശം 11.5 ദശലക്ഷം തടവുകാരുണ്ട്. 23 ദശലക്ഷത്തിലധികം കുട്ടികളാണ് മാതാപിതാക്കൾ തടവറയിൽ ആയിരിക്കുന്നതിനാൽ കഷ്ടതയിലായിരിക്കുന്നത്. ആംനസ്റ്റി ഇന്റർനാഷണൽ റിപ്പോർട്ട് അനുസരിച്ച് 2025-ന്റെ അവസാനത്തോടെ 113 രാജ്യങ്ങൾ വധശിക്ഷ പൂർണ്ണമായും നിർത്തലാക്കി. അതേസമയം, ലോകമെമ്പാടും 25,508 പേരെങ്കിലും വധശിക്ഷ കാത്തിരിക്കുകയുമാണ്. ക്രിസ്ത്യാനികൾ എന്ന നിലയിൽ, പ്രാർത്ഥന, ആത്മീയ പരിചരണം, കൗദാശിക ശുശ്രൂഷ, നിയമസഹായം എന്നിവയിലൂടെ ഈ സഹോദരീസഹോദരന്മാരെ അനുധാവനം ചെയ്യാൻ നാം വിളിക്കപ്പെട്ടിരിക്കുന്നു.

നമ്മുടെ രൂപതയോടുള്ള ആഹ്വാനം

തടവറ ശുശ്രൂഷയുടെ ദൗത്യത്തിൽ സജീവമായി പങ്കുചേരാൻ നമ്മുടെ രൂപതയിലെ എല്ലാ ഇടവകകളെയും, സന്യാസസമൂഹ

ങ്ങളെയും, സ്ഥാപനങ്ങളെയും, ഭക്തസംഘടനകളെയും ഞാൻ സ്നേഹപൂർവ്വം ക്ഷണിക്കുന്നു. തടവുകാർക്കും അവരുടെ കുടുംബങ്ങൾക്കുംവേണ്ടി നമുക്ക് പ്രാർത്ഥിക്കാം. തടവറ ശുശ്രൂഷയിലെ എല്ലാ സന്നദ്ധപ്രവർത്തകരെയും നമുക്ക് പിന്തുണയ്ക്കാം. പുനരധിവാസവും നീതി പുനഃസ്ഥാപന പരിപാടികളും നമുക്ക് പ്രോത്സാഹിപ്പിക്കാം. പുതിയ തുടക്കം ആഗ്രഹിക്കുന്ന തടവുകാരെ നമുക്ക് സ്വാഗതം ചെയ്യാം. കാര്യങ്ങളിന്റെ സംസ്കാരം നമുക്ക് പ്രോത്സാഹിപ്പിക്കാം. വിസ്മൃതിയിലായവരെ ശ്രവിക്കുന്ന, മുറിവേറ്റവരെ സുഖപ്പെടുത്തുന്ന, നിരാശരായവർക്കു പ്രത്യാശ നൽകുന്ന ഒരു സഭയായി നമുക്ക് മാറാം.

നന്ദിയും ആശീർവാദവും

പ്രിയപ്പെട്ട സഹോദരീസഹോദരന്മാരേ, ഓരോ ജയിൽ നമ്പറിനു പിന്നിലും ഒരു മനുഷ്യ മുഖമുണ്ട്. ഓരോ ശിക്ഷാവിധിക്കു പിന്നിലും ഒരു കഥയുണ്ട്. ഓരോ ജയിൽ മതിലിനു പിന്നിലും കേൾക്കപ്പെടാനും സുഖപ്പെടുത്തപ്പെടാനും നവീകരിക്കപ്പെടാനും കൊതിക്കുന്ന ഒരു ഹൃദയമുണ്ട്. ഈ തടവറ പ്രേഷിത ഞായറാഴ്ച (Prison Ministry Sunday), ക്രിസ്തുവിന്റെ കരുണാർദ്രമായ ഹൃദയം നമ്മിൽ നവീകരിക്കപ്പെട്ടെ. തടവുപള്ളിയുടെ നിലവിളി നമുക്ക് കേൾക്കാം. തകർന്ന ജീവിതത്തിന്റെ മുറിവുണക്കാൻ നമുക്ക് സഹായിക്കാം. തടവറ പ്രേഷിത ശുശ്രൂഷയുടെ മധ്യസ്ഥരായ വിശുദ്ധ മാക്സിമില്യൻ കോൾബെയും ധന്യനായ വാൻ തുവാനും ഈ ശുശ്രൂഷയിൽ സേവനമനുഷ്ഠിക്കുന്ന എല്ലാവർക്കുംവേണ്ടി മാധ്യസ്ഥ്യം വഹിക്കട്ടെ. കരുണയുടെ മാതാവായ പരിശുദ്ധ കന്യകമറിയം എല്ലാ തടവുകാരെയും അവരുടെ കുടുംബങ്ങളെയും ജയിൽ ജീവനക്കാരെയും സന്നദ്ധപ്രവർത്തകരെയും അനുഗമനം ചെയ്യട്ടെ.

പ്രാർത്ഥനയിലൂടെയും സേവനത്തിലൂടെയും ഉദാരമനസ്കതയിലൂടെയും തടവറ പ്രേഷിത ശുശ്രൂഷയെ പിന്തുണയ്ക്കുന്ന എല്ലാ രൂപതകളോടും സമർപ്പിതസമൂഹങ്ങളോടും അഭ്യുദയകാംക്ഷികളോടും വിശ്വാസികളോടും എന്റെ സഹോദരമെത്രാന്മാർക്കൊപ്പം ഞാൻ ഹൃദയംഗമമായ നന്ദി രേഖപ്പെടുത്തുന്നു. യേശു സാഹോദര്യ കൂട്ടായ്മയുടെ അർപ്പണബോധമുള്ള സന്നദ്ധപ്രവർത്തകരെ ഞാൻ പ്രത്യേകം അഭിനന്ദിക്കുന്നു.

പ്രാർത്ഥനാപൂർവകമായ ആശീർവാദങ്ങളോടെ, ബന്ധിതരെ
മോചിപ്പിക്കുന്ന ക്രിസ്തുവിൽ,

ബിഷപ്പ് സെബാസ്റ്റ്യൻ തെക്കത്തച്ചേരിൽ

(ചെയർമാൻ,

കെസിബിസി ജസ്റ്റിസ്, പീസ് ആൻഡ് ഡെവലപ്പ്മെന്റ് കമ്മീഷൻ)

ബിഷപ്പ് മാർ ജോസ് പുളിക്കൽ

(വൈസ് ചെയർമാൻ,

കെസിബിസി ജസ്റ്റിസ്, പീസ് ആൻഡ് ഡെവലപ്പ്മെന്റ് കമ്മീഷൻ)

ബിഷപ്പ് തോമസ് മാർ യൗസേബിയൂസ്

(വൈസ് ചെയർമാൻ,

കെസിബിസി ജസ്റ്റിസ്, പീസ് ആൻഡ് ഡെവലപ്പ്മെന്റ് കമ്മീഷൻ)

N.B.: ഈ സർക്കുലർ 2026 ആഗസ്റ്റ് 9-ാം തീയതി ഞായറാഴ്ച
ദിവ്യബലി മധ്യേ വായിക്കുകയോ ഇതിലെ വിവരങ്ങൾ
ജനങ്ങളെ അറിയിക്കുകയോ ചെയ്യേണ്ടതാണ്.

CIRCULAR - 15
ജസ്റ്റിസ് സൺഡേ (നീതി ഞായർ)
16 ഓഗസ്റ്റ് 2026

കെസിബിസി എസ്.സി./എസ്.റ്റി./ബി.സി. കമ്മീഷൻ
പുറപ്പെടുവിക്കുന്ന സർക്കുലർ

മിശിഹായിൽ പ്രിയ സഹോദരീസഹോദരന്മാരേ,

ഭാരതം സ്വാതന്ത്ര്യം പ്രാപിച്ചതിന്റെ മധുര സ്മരണകൾ അയവിറക്കുന്ന ഈ വേളയിലും ഭാരതത്തിലെ പൗരന്മാരായ ദളിത് ക്രൈസ്തവർ പലവിധത്തിൽ അടിമത്വത്തിലും അവഗണനയിലും കഴിയുകയാണ്. ഇവരുടെ പ്രശ്നങ്ങളെക്കുറിച്ച് സഭാസമൂഹം ആഴത്തിൽ ചിന്തിക്കുന്നതിനും അവരുമായി ഐക്യദാർഢ്യം പ്രകടിപ്പിക്കുന്നതിനും വേണ്ടിയാണ് ആഗസ്റ്റ് 15ന് ശേഷം വരുന്ന ഞായറാഴ്ച 'ജസ്റ്റിസ് സൺഡേ' ആയി സഭ ആചരിക്കുവാൻ CBCI (ഭാരത കത്തോലിക്ക മെത്രാൻ സമിതി) 1986-ൽ തീരുമാനം എടുത്തത്. ഈ വർഷം ആഗസ്റ്റ് 16-ാം തീയതി ജസ്റ്റിസ് സൺഡേ ആയി നാം ആചരിക്കുകയാണ്.

ജാതിയുടെ അടിസ്ഥാനത്തിൽ നൂറ്റാണ്ടുകളായി അടിച്ചമർത്തപ്പെട്ട അവശലക്ഷങ്ങളുടെ ഉദ്ധാരണത്തിനുവേണ്ടി ഇന്ത്യൻ ഭരണഘടനയിൽ പ്രത്യേക വ്യവസ്ഥകളും പരിരക്ഷകളും ഉൾപ്പെടുത്തിയിട്ടുണ്ട്. എങ്കിലും 1950ലെ പട്ടികജാതി ഉത്തരവിൻ പ്രകാരം മേൽപ്പറഞ്ഞ ആനുകൂല്യങ്ങളും, പ്രത്യേക സംരക്ഷണവും പ്രസ്തുത വിഭാഗത്തിലെ ഹിന്ദു, സിഖ്, ബുദ്ധ മത വിശ്വാസികൾക്ക് മാത്രമായി പരിമിതപ്പെടുത്തിയിരിക്കുകയാണ്. തത്ഫലമായി ഇന്ത്യയിലെ പട്ടികജാതി വംശജരായ ക്രിസ്ത്യാനികൾക്ക് പട്ടികജാതിക്കാർക്ക് നൽകുന്ന ആനുകൂല്യങ്ങൾ നിഷേധിക്കപ്പെട്ടിരിക്കുന്നു. ഇത് വെറും മതവിവേചനമല്ല പ്രസ്തുത പരോക്ഷമായ മത പീഡനമാണ്. ഈ നടപടി അപരിഷ്കൃതവും, വിവേചനപരവും നിന്ദ്യവുമാണ്. ഭരണഘടന വാഗ്ദാനം ചെയ്യുന്ന മൗലികാവകാശങ്ങളുടെ ലംഘനവും ഭാരതത്തിന്റെ മതേതരത്വത്തിന് കളങ്കം ചാർത്തുന്ന തീരുമാനവുമാണ്.

ക്രിസ്തുമത വിശ്വാസം സ്വീകരിച്ചതിന്റെ പേരിൽ മതേതര രാജ്യമായ ഭാരതത്തിൽ നമ്മുടെ ദളിത് ക്രൈസ്തവ സഹോദരങ്ങൾ ഇന്നും അവഗണനയും വിവേചനവും അനുഭവിച്ചു കൊണ്ടിരിക്കുകയാണ്. പട്ടികജാതി ലിസ്റ്റിൽ ഉൾപ്പെടുത്തിയെങ്കിൽ മാത്രമേ ദളിത് ക്രൈസ്തവർക്ക് സമൂഹത്തിൽ നീതിയും പരിരക്ഷയും ലഭിക്കുകയുള്ളൂ. ദളിത് ക്രൈസ്തവരെ പട്ടികജാതി ലിസ്റ്റിൽ ഉൾപ്പെടുത്തുന്നതിനുവേണ്ടി കേന്ദ്ര-സംസ്ഥാന ഗവൺമെന്റ് തലത്തിൽ സമ്മർദ്ദം ചെലുത്തി വരുന്നു. ഈ ആവശ്യത്തിലേക്ക് സഭാമക്കൾ എല്ലാവരുടെയും കൂട്ടായ പരിശ്രമവും നിരന്തരമായ പ്രാർത്ഥനയും ആവശ്യമാണ്.

ദളിത് ക്രൈസ്തവ വിദ്യാർത്ഥികളുടെ വിദ്യാഭ്യാസ വളർച്ചയിൽ കേരള സഭ വഹിക്കുന്ന പങ്ക് പ്രശംസനീയമാണ്. എങ്കിലും അവരുടെ ഉയർച്ചക്കായി സഭ ഇനിയും കൂടുതൽ ചെയ്യേണ്ടി യിരിക്കുന്നു. KCBC SC, ST/ BC കമ്മീഷൻ ദളിത് ക്രൈസ്തവ വിദ്യാർത്ഥികൾക്ക് സ്കോളർ ഷിപ്പുകൾ ഏർപ്പെടുത്തിയിട്ടുണ്ട്. കൂടാതെ, ഓരോ രൂപതകളും വിദ്യാർത്ഥികൾക്ക് പ്രത്യേക സാമ്പത്തിക സഹായങ്ങളും ചെയ്തുവരുന്നു. യോഗ്യതയുള്ള ദളിത് ഉദ്യോഗാർത്ഥികൾക്ക് അവരുടെ യോഗ്യതയുടെ അടിസ്ഥാനത്തിൽ സഭാസ്ഥാപനങ്ങളിലെ തസ്തികകളിൽ പ്രത്യേക പരിഗണന നൽകേണ്ടതാണ്.

ദളിത് ക്രൈസ്തവരുടെ പ്രശ്നം നമ്മുടെ സഭയുടെ മുഴുവൻ പ്രശ്നമായി ഏറ്റെടുക്കുകയും അവരോടുള്ള നമ്മുടെ മനോഭാവങ്ങളിൽ മാറ്റം വരുത്തുകയും മുൻവിധി കൂടാതെ അവരോട് കരുണാപൂർവ്വം പെരുമാറുകയും അവരുടെ എല്ലാ പ്രവർത്തനങ്ങൾക്കും പ്രോത്സാഹനങ്ങളും സഹായ സഹകരണങ്ങളും നൽകുകയും ചെയ്യണമെന്ന് ഓർമ്മിപ്പിക്കുന്നു. ദളിത് ക്രൈസ്തവരുടെ ക്ഷേമത്തിനായി KCBCയുടെ മേൽനോട്ടത്തിൽ പ്രവർത്തിച്ചുവരുന്ന ഒരു സംഘടനയാണ് DCMS (ദളിത് കത്തോലിക്കാ മഹാജന സഭ). സംഘടനയുടെ ശാഖകൾ ഇല്ലാത്ത ദളിത് ക്രൈസ്തവരുള്ള ഇടവകകളിൽ അവ രൂപീകരിച്ച് പ്രവർത്തിക്കുവാൻ ശ്രദ്ധിക്കേണ്ടതാണ്.

ദളിത് കത്തോലിക്കാ വിദ്യാർത്ഥികളുടെ ശാക്തീകരണത്തിന് SC, ST / BC കമ്മീഷൻ ഏർപ്പെടുത്തിയിരിക്കുന്ന അക്കാദമികവും കലാപരവുമായ നാല് പദ്ധതികൾ T.S.D.T.P ഡവലപ്പ്മെന്റ് ടാലന്റ്

പ്രോഗ്രാം, സിംഹനി, കരിയർ ഓറിയന്റേഷൻ, മെഡിക്കൽ എഞ്ചിനീയറിംഗ് എൻട്രൻസ് കോച്ചിംഗ് ഉടൻ പ്രായോഗികമാക്കുവാൻ വേണ്ട നടപടികൾ സ്വീകരിച്ചു വരികയാണ്. ജെ.ബി. കോശി കമ്മീഷൻ ദളിത് ക്രൈസ്തവർക്കുവേണ്ടി നൽകിയ ശുപാർശ നടപ്പിലാക്കുവാൻ സർക്കാരിന്റെ മേൽ കൂടുതൽ സമ്മർദ്ദം ചെലുത്തേണ്ടിയിരിക്കുന്നു. നീതി ഞായറായി ഈ വർഷം ആഘോഷിക്കുന്ന ഓഗസ്റ്റ് 16-ാം തീയതി കേരള കത്തോലിക്കാ സഭയിലെ ഇടവകകളിൽ DCMS പതാക ഉയർത്തുകയും ഈ ദിവസത്തിന്റെ പ്രാധാന്യത്തെപ്പറ്റി ദൈവജനത്തെ ബോധവൽക്കരിക്കുകയും, പ്രത്യേക പരിപാടികൾ ആസൂത്രണം ചെയ്യുകയും നടപ്പിലാക്കുകയും ചെയ്യേണ്ടതാണ്. കാരണം നമ്മുടെ ദളിത് കത്തോലിക്ക സഹോദരങ്ങൾ സഭാഗാത്രത്തിന്റെ അഭിഭാജ്യ ഘടകമാണല്ലോ. അന്നത്തെ സ്തോത്ര കാഴ്ച പ്രത്യേകമായി നമ്മുടെ ദളിത് സഹോദരങ്ങളുടെ ശാക്തീകരണത്തിനായി മാറ്റിവയ്ക്കപ്പെടുന്നതാണ്.

മിശിഹായിൽ സ്നേഹപൂർവ്വം,

ബിഷപ്പ് ഗീവർഗീസ് മാർ അപ്രോ
ചെയർമാൻ, KCBC SC, ST/BC കമ്മീഷൻ

ബിഷപ്പ് തോമസ് മാർ യൗസേബിയൂസ്
വൈസ്ചെയർമാൻ, KCBC SC, ST/BC കമ്മീഷൻ

റൈറ്റ് റവ. ഡോ. ക്രിസ്തുദാസ് രാജപ്പൻ
വൈസ്ചെയർമാൻ, KCBC SC, ST/BC കമ്മീഷൻ

N.B.: ഈ സർക്കുലർ 2026 ആഗസ്റ്റ് 16-ാം തീയതി ഞായറാഴ്ച ദിവ്യബലി മധ്യേ വായിക്കുകയോ ഇതിലെ വിവരങ്ങൾ ജനങ്ങളെ അറിയിക്കുകയോ ചെയ്യേണ്ടതാണ്.

CIRCULAR - 16

യേശുവിൽ പ്രിയ വൈദികരേ,

ഒരു കുഞ്ഞ് ജനിച്ച് നിശ്ചിത 90 ദിവസങ്ങൾക്കുള്ളിൽ തക്കതായ കാരണങ്ങളാൽ ജ്ഞാനസ്നാനം നടത്താൻ സാധിക്കാതെ വന്നാൽ ആയത് ഒരു വർഷം വരെയുള്ള കാലയളവിൽ നടത്തുന്നതിന് അതത് ഫൊറോനകളിൽ ബഹുമാനപ്പെട്ട ഫൊറോന വികാരിമാർക്ക് അനുവാദം നൽകാവുന്നതാണ്. എന്നാൽ ഒരു വർഷം കഴിഞ്ഞ് നടത്തുന്ന ജ്ഞാനസ്നാനത്തിന് അതിരുപതാ കച്ചേരിയുടെ അനുവാദം വാങ്ങേണ്ടതാണ്.

എറണാകുളം

02.08.2026

✠ ജോസഫ് കളത്തിപ്പറമ്പിൽ

വരാപ്പുഴ അതിരുപതാ മെത്രാപ്പോലീത്ത

CIRCULAR - 17

KRLCBC & KRLCC Secretariat Building Project

മിശിഹായിൽ പ്രിയ വൈദികരേ, സന്ന്യസ്തരേ,
അല്മായ സഹോദരങ്ങളേ,

കേരള ലത്തീൻ മെത്രാൻസമിതിയുടെയും (KRLCBC), കേരള റീജ്യൻ ലാറ്റിൻ കാത്തലിക് കൗൺസിലിന്റെയും (KRLCC) കേന്ദ്ര കാര്യാലയത്തിൽ നിന്നും ആശംസകൾ!

നമ്മുടെ ഐക്യത്തിന്റെയും മുന്നേറ്റത്തിന്റെയും അടിസ്ഥാനമായ കെആർഎൽസിസി രൂപംകൊണ്ടിട്ട് 25 വർഷങ്ങൾ പൂർത്തിയാകുകയാണ്. നമ്മുടെ ചിരകാലസ്വപ്നമായ കേന്ദ്രകാര്യാലയത്തിന്റെ നിർമ്മാണപ്രവർത്തനങ്ങൾ ഈ ജൂബിലി വർഷത്തിൽ പൂർത്തിയാക്കുന്നതിന് നമ്മളൊരുമിച്ച് പരിശ്രമിക്കുകയാണ്. ദീർഘവീക്ഷണത്തോടെ കേരള ലത്തീൻ കത്തോലിക്കാസമൂഹത്തിന്റെ സമഗ്രവികസനം ലക്ഷ്യമാക്കി കുട്ടികൾ, യുവജനങ്ങൾ, സ്ത്രീകൾ, അല്മായ സംഘടനാഗങ്ങൾ, സന്ന്യസ്തർ, വൈദികർ എന്നീ വിവിധ വിഭാഗങ്ങളിൽപ്പെട്ടവർക്ക് വിവിധ കമ്മീഷനുകളുടെ നേതൃത്വത്തിൽ പരിശീലനപരിപാടികൾ, ആലോചനായോഗങ്ങൾ, സെമിനാറുകൾ, ധ്യാനപരിപാടികൾ തുടങ്ങിയവ നിരന്തരമായി നടത്തുവാനുതകുന്ന ഒരു പരിശീലന കേന്ദ്രമാണിത്. 12 രൂപതകളിലായി വ്യാപിച്ചുകിടക്കുന്ന കേരള ലത്തീൻ കത്തോലിക്കാസഭയുടെയും സമുദായത്തിന്റെയും എല്ലാ പ്രവർത്തനങ്ങളെയും ഏകോപിപ്പിക്കുന്നതിന് വേണ്ടിയാണ് ഈ കേന്ദ്രകാര്യാലയം. ഈ പദ്ധതിയുടെ പൂർത്തീകരണത്തിന് നിങ്ങളോരോരുത്തരുടെയും പ്രാർത്ഥനകളും ചെറുതും വലുതുമായ സംഭാവനകളും സഹകരണവും ആവശ്യമാണ്. 2026 ജൂലൈ 9ന് ഇടക്കൊച്ചിയിൽ സമ്മേളിച്ച ലത്തീൻ കത്തോലിക്കാ മെത്രാൻസമിതി യോഗത്തിലും തുടർന്ന് ജൂലൈ 10 മുതൽ 12 വരെ സമ്മേളിച്ച കെആർഎൽസിസിയുടെ 47-ാമത് ജനറൽ അസംബ്ലിയിലും സെക്രട്ടറിയേറ്റ് ബിൽഡിങ്ങ് പ്രൊജക്ടിനെക്കുറിച്ച് വിശദമായി ചർച്ച ചെയ്തിരുന്നു. പലവിധ കാരണങ്ങളാൽ നിലച്ചുപോയ സെക്രട്ടറിയേറ്റ് കെട്ടിടത്തിന്റെ നിർമ്മാണ

പ്രവർത്തനങ്ങൾ സമുദായംഗങ്ങൾ എല്ലാവരുടെയും സജീവമായ പങ്കാളിത്തത്തോടും സഹകരണത്തോടുകൂടെ എത്രയും വേഗം പുനരാരംഭിക്കുവാനും പൂർത്തിയാക്കുവാനും യോഗം തീരുമാനിച്ചു. ഈ പദ്ധതിയുടെ പ്രവർത്തനങ്ങൾ ഏകോപിപ്പിക്കുന്നതിനും മേൽനോട്ടം വഹിക്കുന്നതിനും അഭിവന്ദ്യരായ ജസ്റ്റിൻ മാത്തിൽപ്പറമ്പിൽ, അംബ്രോസ് പുത്തൻവീട്ടിൽ, ആന്റണി വാലുങ്കൽ എന്നീ പിതാക്കന്മാരുടെ നേതൃത്വത്തിൽ ഒരു കമ്മിറ്റി സജീവമായി പ്രവർത്തിക്കുന്നുണ്ട്. 3 ലക്ഷം സ്കയർഫീറ്റ് വരുന്ന ഈ പദ്ധതിയുടെ ഒരു സ്കയർഫീറ്റിന് പ്രതീക്ഷിക്കുന്ന ചിലവ് 3000 രൂപയാണ്.

സമുദായ അംഗങ്ങളിൽനിന്നും വിവിധ സ്ഥാപനങ്ങളിൽനിന്നും ഇടവകകളിൽനിന്നും മറ്റ് അഭ്യുദയകാംക്ഷികളിൽനിന്നും സംഭാവനകൾ സ്വീകരിക്കുവാനുള്ള പ്രവർത്തനങ്ങൾ പുരോഗമിക്കുകയാണ്. കേന്ദ്രകാര്യാലയ നിർമ്മാണത്തിന്റെ ആവശ്യകതയും ഇപ്പോൾ നമ്മൾ അഭിമുഖീകരിക്കുന്ന പ്രതിസന്ധിയും മനസ്സിലാക്കി ഈ പദ്ധതി ഏറ്റെടുത്ത് പൂർത്തിയാക്കുവാൻ എല്ലാവരും ആത്മാർത്ഥമായി സഹകരിക്കണമെന്ന് അഭ്യർത്ഥിക്കുന്നു.

കേരള ലത്തീൻ സമുദായസമിതിയുടെയും, കെ.ആർ.എൽ.സി സി.യുടെയും സംയുക്ത തീരുമാനപ്രകാരം മൂന്ന് നിർദ്ദേശങ്ങൾ മുന്നോട്ടു വയ്ക്കുന്നു.

- ◆ ലത്തീൻ സഭാംഗങ്ങളായ എല്ലാവരും ഒരാൾക്ക് 100 രൂപ എന്ന രീതിയിൽ സംഭാവന നൽകുക.
- ◆ സാധിക്കുന്ന കുടുംബങ്ങൾ 'ഒരു കുടുംബം ഒരു സ്കയർഫീറ്റ്' എന്ന രീതിയിൽ സഹകരിക്കുക.
- ◆ മറ്റ് സ്ഥാപനങ്ങളും സംഘടനകളും ഔദാര്യപൂർവ്വം കൂടുതൽ സ്കയർഫീറ്റ് ഏറ്റെടുത്ത് സഹകരിക്കുക.

നമ്മുടെ ഈ സ്വപ്നപദ്ധതി പൂർത്തിയാക്കുവാൻ അഭിവന്ദ്യ പിതാക്കന്മാരും ഇടവകവികാരിമാരും സന്യസ്തരും പാരീഷ് കൗൺസിൽ അംഗങ്ങളും പ്രത്യേക നേതൃത്വം ഏറ്റെടുക്കണമെന്ന് അഭ്യർത്ഥിക്കുന്നു.

**Bank Details for contributions
to KRLCC Secretariat Construction**

Name : Kerala Region Latin Catholic Bishop's Council

Bank : South Indian Bank

A/c No : 0002053000105308

IDSC : SIBL0000002

ക്രിസ്തുവിൽ സ്നേഹപൂർവ്വം

ആർച്ച്ബിഷപ്പ് വർഗീസ് ചക്കാലക്കൽ

പ്രസിഡണ്ട്, KRLCBC & KRLCC

ബിഷപ്പ് സെബാസ്റ്റ്യൻ തെക്കത്തച്ചേരിൽ

വൈസ് പ്രസിഡണ്ട്, KRLCBC & KRLCC

ബിഷപ്പ് ക്രിസ്തുദാസ് ആർ

സെക്രട്ടറി ജനറൽ, KRLCBC

ഫാ. ജിജു ജോർജ്ജ് അറക്കത്തറ

ജനറൽ സെക്രട്ടറി, KRLCC

റവ. സി. മോളി ആട്ടുള്ളി CCR

വൈസ് പ്രസിഡണ്ട്, KRLCC

ജോസഫ് ജൂഡ്

വൈസ് പ്രസിഡണ്ട്, KRLCC

N.B.: ഈ സർക്കുലറിലെ വിവരങ്ങൾ താമസംവിനാ ജനങ്ങളെ അറിയിക്കാനുള്ളതാണ്.
